



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۲۱/۰۸/۲۰

سلطان جان کلیوال

د طالبانو د زعامت نه یوه هیله

په ټولنیزو رسنیو کې د طالبانو له ځینو چارواکو نه اورو چې ، عمومی عفو مو اعلان کړی، له هیچا نه د انتقام اخستلو نیت نه لرو، دا وطن د ټولو افغانانو شریک کور دی، ټول دولتي کارکونکي نارینه او ښځینه (البته ښځینه د اسلامی حدودو په چوکاټ کې) خپلو وظیفو ته بی له ویری او تشویش نه دوام ورکولی شی، زیار به و ایستل شی چې کار اهل د کار ته وسپارل شی او داسی نوری ډیری ښي خبرې اورو، چې تر ډیره حده هرچا ته اطمینان او ډاډ ورکوی او داهیله ژوندی کوی چې گوندی د هیواد راتلونکی به نوره د هغو دردونو او کړاونو سره مخ نه وی لکه نژدی په دا تیره نیمه پیری کې چې پری تیر شول.

که د طالبانو دا خبری تاکتیکی او موقتی بڼه و نه لری نو بیا ټول ملت او په دی ملت کې ټولو شاملو قومونو او سیاسي ډلو ته دا په کار ده چې په پوره ایمانداری د راتلونکی دولت سره چې په هر نامه وی د یوه اصیل افغان او سوچه با ایمانه مسلمان او د یوه کره او متمدن انسان په توگه د زړه له کومی په صداقت او میرانی سره همکاري و کاندی او خپل وطن داسی آباد کاندی چې په لنډ وخت کې له هره حیثه په ځان متکی او د پیاوړی اقتصاد او نیک مرغه ټولنیز ژوند نه برخه من شی.

خو د دی د پاره چې دی ستر وطنی هدف ته ورسیرو، زه د یوه داسی افغان په توگه چې د هر ډول ظلم او استبداد نه کرکه لرم او د وطن د آبادی او سوکالی سره د خپل ژوند په اندازه مینه لرم او ددی تر څنګ په مسلکی لحاظ د خپل وطن د طبیعی زیرمو او سترو معدنی زخیرو نه هم تر ډیره حده خبر یم، د طالبانو د زعامت او مشرتابه د ډلي نه یوه هیله لرم او هغه داده چې:

که غواړی چې د تیرو پنځو لسیزو د افغانی دولتونو په څیر (ستاسو د تیری دوری په شمول) په دولتی او ملی چارو کې ناکام نه شی، که غواړی چې دا له هره حیثه دریدلی ملت له تاسو ناراضه او زړه بدی نه شی، که غواړی چې د اسلام د مبارک دین ټول لوړ انسانی فیوضات چې له هر چانه تاسو ورباندی ښه پوهیرئ نړیوالو ته ور وښایاست، که غواړی چې هم له خپلو خلکو او هم له نړیوالو نه لازم مشروعیت تر د لاسه کړی او بلاخر که غواړی چې راتلونکو نسلونو ته د اسی نوم پریږدی چې ویاړ درباندی وشی نو د ډیر دقت او پوره پام نه کار واخلی، د تیرو دورو (خصوصاً د تیرو شلو کالو) په اوږدو کې ازمايل شوی لوی او واره مفسدین، غله، د خمکو او د خلکو د جایدادونو غاصبین، د نړیوالی عمومی مافیی معلوم الحال غړی، د ملی شتمنیو چورکونکی، چې ډیر یی همدا اوس د هیواد نه بهر د همسایه هیوادونو د مشرانو سره د ځان د بقا په خاطر بوخت دی کار کوی او ځنی یی په وطن کې د ننه له تاسو سره په اړیکه کې دی، د بل وار د پاره په دولتی زعامت کې د ځان سره شریک نکړی. تاسو پوهیرئ چې په دی وطن کې قحط الرجال نه دی راغلی، تاسو کولی شی چې په هر قوم او قبیله، په هر سمت او طرف، په هری سیاسی ډلی ټپلی کې له دی منحوسو څیرو نه غیر، نور ډیر پاک نفسه، کارپوه، صادق، ایماندار او وطن دوست گڼ شمیر ستاسو وطنوال په هیواد کې دننه او له هیواده بهر شتون لری چې کولی شی د ځان سره یی په ټولنیز مسؤلیت او خدمت کې را شریک کړی او د خپل وطن د آبادی د پاره تری گټه پورته کړی. که مو دا کار وکړ زه پوره باوری یم چې د ملت زړونه به په لاس راوړی او که مو بیا هم هماغه زاره وینی خوړونکی په غیر کې را ونیول نو بیا و پوهیرئ چې نه به ملی تکیه و مومی او نه به نړیوال سپورټ تر د لاسه کړی. نه یواځی داچې بری به و نه مومی په دی کې هم شک مه گڼی چې دوی په ډیر مهارت ستاسو ډیر ملگری هم د مفسدینو په قطار کې ودروی او د ځان سره به یی ملگری کړی او د ملت د نفرت وړ به مو وگرځوی.

له دی نه غیر د ملی سراسری حاکمیت له ټینګیدو وروسته د ټولو وسله ډلو نه ټولی سپکی او درنی وسلی د یوه منظم پرگرام له مخی راتولی کړی ترڅو بیا څوک ونه شی کولی چې دولت او ملت ته سرخوړی جوړ کاندی. دا ده له تاسو نه ستاسو د یوه وطندار هیله، نوره ستاسو خپله خوښه چې اوری او کنه؟ پای

د پاڼو شمیره: له 1 تر 1

افغان جرمن آنلاين په درنیت تاسو همکاري ته رابولي. په دغه پته له مور سره اړیکه ټینګه کړئ maqalat@afghan-german.de

یادونه: دلیکنی د لیکنیزې بڼی پازوالی د لیکوال په غاړه ده ، هیله من یو خپله لیکنه له رالیرو مخکې په خیر و لولی